

# മനുഷ്യന്റെ

## മരണാനന്തര അവസ്ഥ



സർവ്വ സന്തോഷവും അനുഭവിക്കുന്നസ്വർഗ്ഗീയജീവിതത്തിലേക്കുള്ള ഒരു വാതിൽ ആണ് മരണം എന്നും, കയറ്റുകൂട്ടിലിൽ നിന്ന് ഫോമിന്റെ മെത്തയിലേക്ക് മാറി കിടക്കുന്ന അനുഭവം ആണ് മരണം എന്നും മരിച്ചാൽ ഉടനെ അബ്രഹാമിന്റെ മടിയിലേക്ക് പോകുമെന്നും ഒക്കെ മനോധർമ്മം അനുസരിച്ചുള്ള പ്രസംഗങ്ങൾ മിക്കവാറും എല്ലാ മരണ വീടുകളിലും കേൾക്കാറുണ്ട്.

എന്നാൽ യേശു കർത്താവ് പറഞ്ഞു ‘മരണം ഒരു ഉറക്കമാണ് എന്ന്’ മത്തായി 9:24. “ബാല മരിച്ചില്ലല്ലോ ഉറങ്ങുന്നത്രേ” ലൂക്കൊ8:52

നമ്മുടെ സ്നേഹിതനായ ലാസർ നിദ്ര കൊള്ളുന്നു. യോഹന്നാൻ 11:11. ഇയ്യോബും പറയുന്നു “പുരുഷനോ മരിച്ചാൽ ദ്രവിച്ചുപോകുന്നു; മനുഷ്യൻ പ്രാണനെ വിട്ടാൽ പിന്നെ അവൻ എവിടെ? സമുദ്രത്തിലെ വെള്ളം പോയ്പോകുമ്പോലെയും ആറു വറ്റി ഉണങ്ങിപ്പോകുമ്പോലെയും മനുഷ്യൻ കിടന്നിട്ടു എഴുന്നേല്ക്കുന്നില്ല; ആകാശം ഇല്ലാതെയാകുംവരെ അവർ ഉണരുന്നില്ല; ഉറക്കത്തിൽനിന്നു ജാഗരിക്കുന്നതുമില്ല” ഇയ്യോബ് 14:10 -12. മരണം ഒരു ഉറക്കമാണെങ്കിൽ ഉണരും. ആ ഉണർച്ച ആകാശം ഇല്ലാതാകുന്ന നാളിൽ മാത്രമേ നടക്കൂ . അത് കർത്താവിന്റെ രണ്ടാം വരവിൽ ആണ്. “ഉറക്കത്തിൽ ജാഗരിക്കുന്നതുമില്ല” ഗാഡ്നിദ്രയാണ്. ഉറക്കത്തിൽ ചുറ്റുപാടുകളിൽ നടക്കുന്നതൊന്നും അറിയുന്നില്ല. സങ്കീ. 17:15 ൽ പറയുന്നത്. “..... ഞാൻ ഉണരുമ്പോൾ നിന്റെ രൂപം കണ്ട് തൃപ്തനാകും” എന്നാണ്.

“മരിച്ചവരും മൗനതയിൽ ഇറങ്ങിയവർ ആരും യഹോവയെ സ്തുതിക്കുന്നില്ല.” സങ്കീ. 115:17. “പാതാളം (ശവക്കുഴി) നിന്നെ സ്തുതിക്കുന്നില്ല. മരണം നിന്നെ വാഴ്ത്തുന്നില്ല; കുഴിയിൽ ഇറങ്ങുന്നവർ നിന്റെ വിശ്വസ്തതയെ പ്രത്യാശിക്കുന്നില്ല, ഞാൻ ഇന്നു

ചെയ്യുന്നതുപോലെ, ജീവിനുള്ളവർ മാത്രം നിന്നെ സ്തുതിക്കും.”  
യെശയ്യാ. 38:18:19.

“ശവക്കുഴിയിൽ കിടക്കുന്ന ഹതന്മാരെപ്പോലെ എന്നെ മരിച്ചവരുടെ കൂട്ടത്തിൽ ഉപേക്ഷിച്ചിരിക്കുന്നു; അവരെ നീ പിന്നെ ഓർക്കുന്നില്ല; അവർ നിന്റെ കയ്യിൽനിന്നു അറ്റുപോയിരിക്കുന്നു.” സങ്കീ.88:5. ലൂക്കോസ് 20:38. “മരണത്തിൽ നിന്നെ കുറിച്ച് ഓർമ്മയില്ലല്ലോ. പാതാളത്തിൽ ആർ നിനക്ക് സ്തോത്രം ചെയ്യും”. സങ്കീർത്തനങ്ങൾ 6:5. “അവന്റെ ശ്വാസം പോകുന്നു; അവൻ മണ്ണിലേക്ക് തിരിയുന്നു. അന്നു തന്നെ അവന്റെ നിരൂപണങ്ങൾ നശിക്കുന്നു.” സങ്കീ. 146:4

“ജീവിച്ചിരിക്കുന്നവർ തങ്ങൾ മരിക്കും എന്നറിയുന്നു; മരിച്ചവരോ ഒന്നും അറിയുന്നില്ല; മേലാൽ അവർക്കു ഒരു പ്രതിഫലവും ഇല്ല; അവരെ ഓർമ്മ വിട്ടുപോകുന്നുവല്ലോ. അവരുടെ സ്നേഹവും ദേഷ്യവും അസൂയയും നശിച്ചുപോയി; സൂര്യനു കീഴെ നടക്കുന്ന യാതൊന്നിലും അവർക്കു ഇനി ഒരിക്കലും ഓഹരിയില്ല.” സഭാപ്രസംഗി 9:5,6

“നീയോ അവസാനം വരുവോളം പൊയ്ക്കൊൾക; നീ വിശ്രമിച്ചു കാലാവസാനത്തിങ്കൽ നിന്റെ ഓഹരി ലഭിപ്പാൻ എഴുന്നേറ്റുവരും.” ദാനീയേൽ 12:13

ഈ വാക്യങ്ങളിൽ നിന്നെല്ലാം മനുഷ്യൻ മരണശേഷം ഒന്നും അറിയാത്ത അവസ്ഥയിലാണെന്നും, ആ ഉറങ്ങുന്ന അവസ്ഥ കാലാവസാനത്തിങ്കൽ തീരും എന്നും ഉണരുമ്പോൾ കർത്താവിനെ കാണാം എന്നും വ്യക്തമാണല്ലോ.

മനുഷ്യനെ സൃഷ്ടിക്കാൻ ദൈവം രണ്ട് ഘടകങ്ങൾ മാത്രം ഉപയോഗിച്ചു എന്നാണ് തിരുവെഴുത്ത് പറയുന്നത് 1. മണ്ണ് 2. ജീവശ്വാസം. മണ്ണുകൊണ്ട് മനുഷ്യനെ മെനഞ്ഞശേഷം മൂക്കിൽ ജീവശ്വാസം ഊതി. മനുഷ്യൻ ജീവനുള്ള ദേഹിയായിതീർന്നു. ഉല്പത്തി 2:7 ദേഹി എന്നാൽ ആത്മാവ് എന്നാണ് അർത്ഥം. മനുഷ്യൻ ജീവനുള്ള ആത്മാവായി തീർന്നത് മണ്ണും ദൈവം ഊതിയ ജീവശ്വാസവും ചേർന്നപ്പോഴാണ്. മരിക്കുമ്പോൾ ജീവശ്വാസവും മണ്ണും വേർപിരിയുന്നു. ജീവശ്വാസം ആത്മാവല്ല നിത്യമായി ജീവിക്കത്തക്ക എന്തോ ഒന്ന് ഈ ജീവശ്വാസത്തിൽ ഉണ്ടായിരുന്നു എന്ന് തിരുവെഴുത്തിൽ കാണുന്നുമില്ല. ദൈവം ഊതിയത് ശ്വാസകോശം പ്രവർത്തിപ്പിക്കാനായി അന്തരീക്ഷവായു മാത്രം ആണെങ്കിൽ മരിക്കുമ്പോൾ ശ്വാസം അന്തരീക്ഷത്തിൽ ലയിക്കുന്നു. അല്ല, ജീവശ്വാസത്തിന് എന്തെങ്കിലും പ്രത്യേകത ഉണ്ടെങ്കിൽ അത് ദൈവം നിശ്ചയിച്ച സ്ഥലത്ത് വിശ്രമിക്കുന്നു. സൂര്യനു കീഴെ നടക്കുന്ന യാതൊന്നിലും ഒരിക്കലും ഒരു ഓഹരിയും അതിനില്ല. “മനുഷ്യരുടെ ആത്മാവ് (“ജീവശ്വാസം”) മേലോട്ടു പോകുന്നുവോ? മൃഗങ്ങളുടെ ആത്മാവ് കീഴോട്ടു ഭൂമിയിലേക്ക്

പോകുന്നുവോ? ആർക്കറിയാം?” സഭാപ്രസംഗി, 3:21. ദൈവം വെളിപ്പെടുത്തിയിട്ടില്ല.

കർത്താവിന്റെ രണ്ടാം വരവിൽ ജീവശ്വാസവും മണ്ണും വീണ്ടും ചേർന്ന് മനുഷ്യൻ പൊടിയിൽ നിന്ന് എഴുന്നേൽക്കും വീണ്ടും ആത്മാവായി തീരും. പക്ഷെ, വിശുദ്ധന്മാർ മാത്രമെ രണ്ടാംവരവിൽ ഉയിർക്കൂ. “ഒന്നാമത്തെ പുനരുത്ഥാനത്തിൽ പങ്കുള്ളവൻ ഭാഗ്യവാനും വിശുദ്ധനും ആകുന്നു; അവരുടെ മേൽ രണ്ടാം മരണത്തിനു അധികാരം ഇല്ല.” വെളിപ്പാടു 20:6

“നിങ്ങൾ മരിക്കുകയില്ല, നിശ്ചയം” എന്ന് ആദ്യമായി പറഞ്ഞത് പിശാച് ഏതൻതോട്ടത്തിൽ വെച്ചാണ്. അതിൽ വാസ്തവം ഉണ്ടോ എന്ന് നോക്കാം. ദൈവം തന്റെ സ്വന്തം സാദൃശ്യത്തിൽ തേജസ്കരിക്കപ്പെട്ട ശരീരത്തോടു കൂടെ മനുഷ്യനെ സൃഷ്ടിച്ചു. മനുഷ്യന്റെ നഗ്ന നേത്രങ്ങൾകൊണ്ട് ദൈവത്തെ കാണുമായിരുന്നു. ഉല്പത്തി 3:8 ൽ പറയുന്നത് “വെയിൽ ആറിയപ്പോൾ യഹോവയായ ദൈവം തോട്ടത്തിൽ നടക്കുന്ന ഒച്ച കേട്ടു” എന്നാണ്. അങ്ങനെ ദൈവം ഏദനിൽ തന്റെ മക്കളോടൊത്ത് നടക്കുമായിരിന്നിരിക്കണം. മനുഷ്യൻ കല്പന ലംഘിച്ച നിമിഷത്തിൽ തന്നെ അവന്റെ തേജസ്കരിക്കപ്പെട്ട ശരീരം, അഥവാ അദ്രവത്തോടു കൂടിയ ശരീരം മരിച്ച് ദ്രവിക്കുന്ന ശരീരമായി തീർന്നു. പിന്നെ അവർ നഗ്ന നേത്രങ്ങൾ കൊണ്ട് ദൈവത്തെ കണ്ടില്ല. ശബ്ദം കേട്ടതേയുള്ളൂ. കർത്താവിന്റെ രണ്ടാം വരവിൽ ദ്രവത്വം ഉള്ള ഈ ശരീരം അദ്രവത്വത്തെയും ഈ മർത്യമായത് അമർത്യത്തേയും ധരിക്കണം..... അപ്പോൾ മരണം നീങ്ങും. 1കൊരിന്ത്യർ 15:53,54. അങ്ങനെ ആദാമിന് സൃഷ്ടിപ്പിൽ ലഭിച്ചിരുന്ന അദ്രവത്വം ഉള്ള ശരീരം വീണ്ടും മനുഷ്യന് ലഭിച്ചാൽ മാത്രമെ ദൈവത്തോടു കൂടെ വസിക്കാൻ സാധിക്കൂ. പിശാച് പറഞ്ഞ നൂണ ഇന്നും എല്ലാ മരണവീടുകളിലും മനുഷ്യൻ ഏറ്റു ചെല്ലുന്നു.

യേശുക്രിസ്തു പല ഉപമകൾ അല്ലെങ്കിൽ കഥകൾ പറഞ്ഞിട്ടുണ്ട്. അവയ്ക്കെല്ലാം കുറഞ്ഞത് ഓരോ പാഠവും പഠിക്കാനുണ്ട്. എന്നാൽ ഈ ഉപമകൾ ഒന്നും സംഭവിച്ചതല്ല. ലൂക്കോസ് 13:18,19 ത്തിൽ കടുകുമണിയുടെ ഉപമ പറയുന്നുണ്ട്. എല്ലാ വിത്തിലും ചെറുതായ (മത്തായി 13:32) ഈ വിത്ത് വളർന്ന് വൃക്ഷമായി ആകാശത്തിലെ പക്ഷികളും വന്ന് അതിന്റെ കൊമ്പുകളിൽ വസിച്ചു എന്നാണ് കർത്താവ് പറഞ്ഞത്. എന്നാൽ കൂടുകുക്ഷി ചെയ്താൽ അങ്ങേ അറ്റം മൂന്നടി പൊക്കത്തിൽ വളരുന്ന ഒരു ചെടി ആകും. അതു ഒരിക്കലും വൃക്ഷമാകയില്ല. എന്നാൽ ഉപമയിൽ അങ്ങനെ സംഭവ്യം അല്ലാത്തതും പറയാം. ലൂക്കോസ് 16:19-31 വരെ പറഞ്ഞിരിക്കുന്ന ധനവാന്റെയും ലാസറിന്റെയും കഥയും ഇതുപോലെയാണ്. കാരണം

(1) വേദപുസ്തകത്തിൽ ആരുടെ കാര്യം പറഞ്ഞാലും ആ വ്യക്തിക്ക് ഒരു മേൽവിലാസം ഉണ്ടായിരിക്കും. ഉദാഹരണം - ബന്യാമിൻ ഗോത്രത്തിൽ കീശിന്റെ മകനായ ശൗൽ. ഇന്ന ആളിന്റെ മകൻ എന്നു പറഞ്ഞിരിക്കും, തീരെ കുറഞ്ഞ അഡ്രസ്സുള്ളത് ഗിലെയാദിലെ തിശ്ബിയിൽനിന്നുള്ള ഏലിയാവ്, 1 രാജ 17:1, ശിലോന്യനായ അഹിയാവ്. 1 രാജാക്കന്മാർ 15:29 എന്നിവയാണ്, എന്നാൽ കർത്താവ് പറഞ്ഞ ഉപമ തുടങ്ങുന്നത് “ധനവാനായ ഒരു മനുഷ്യൻ ഉണ്ടായിരുന്നു” എന്നാണ്. പണ്ട് പണ്ട് ഒരിടത്ത് ഒരു രാജാവുണ്ടായിരുന്നു എന്നു സാധാരണ കുട്ടികളോടു കഥ പറയുന്നതുപോലെയാണ് ഇത്. രാജാവിന് പേരോ, സ്ഥലമോ ഒന്നും തന്നെ ഇല്ല. ഇവിടെ ഉപമയിലെ ധനവാനും പേരില്ല. വേറെ മേൽവിലാസം ഒന്നും തന്നെയില്ല. ലാസറിനു മേൽവിലാസം ഇല്ലെങ്കിലും പേരുണ്ട്.

(2) ലാസർ ദരിദ്രനും രോഗിയും ആയിരുന്നു എന്നു മാത്രമെ പറയുന്നുള്ളൂ. സ്വർഗ്ഗത്തിൽ പോകുവാനുള്ള യോഗ്യത ദാരിദ്ര്യമോ, രോഗമോ, ആണെന്ന് വേദപുസ്തകത്തിൽ പറയുന്നില്ല.

(3) അബ്രഹാം സ്വർഗ്ഗത്തിലിരുന്നുകൊണ്ട് കാണുന്നത് നരകത്തിൽ ആത്മാക്കളുടെ യാതനയാണെങ്കിൽ അത് കാണുന്നതാണോ സ്വർഗ്ഗീയ സന്തോഷം?

(4) നരകത്തിലെ ദാഹം ലാസറിന്റെ വിരലിന്റെ അറ്റത്തെ വെള്ളത്തുള്ളികൾ കൊണ്ട് ശമിപ്പിക്കാവുന്നതേ ഉള്ളോ. കത്തുന്ന തീയിൽ കൂടെ വെള്ളത്തുള്ളികൾ ധനവാന്റെ നാക്കിൽ തന്നെ വീഴുമോ?

(5) ദിവസേന മലയാള മനോരമ പത്രത്തിൽ മാത്രം ഏതാണ്ട് അറുപതോളം മരണങ്ങൾ റിപ്പോർട്ട് ചെയ്യുന്നുണ്ട്. പേപ്പറിൽ വരാത്ത മരണങ്ങളും ഉണ്ട്. ലോകം മുഴുവനുമായി ഒരു ദിവസം എത്ര മരണങ്ങൾ നടക്കുന്നുണ്ടാവാം, ഇവരെല്ലാം കൂടെ അബ്രഹാമിന്റെ മടിയിൽ എങ്ങനെ കൊള്ളും?

(6) ഈ കഥ സംഭവിച്ചതോ സംഭവിക്കത്തക്കതോ ആണെങ്കിൽ തിരുവചനത്തിൽ നിന്നും മേൽ ഉദ്ധരിച്ച വാക്യങ്ങൾ എല്ലാം മാറ്റേണ്ടിവരും.

ഈ കഥയ്ക്ക് ഒരു പാഠമുണ്ട് അത് മോശയുടെയും പ്രവാചകന്മാരുടെയും വാക്കുകൾ ഭൂമിയിൽ ജീവിച്ചിരിക്കുന്നവർ കേൾക്കുകയും അനുസരിക്കുകയും വേണം എന്നാണ്. ലൂക്കോ. 16:29,31. പഴയ നിയമപുസ്തകങ്ങളും വിശ്വാസത്തിന് അടിസ്ഥാനം തന്നെ ആണ് എന്ന് കർത്താവ് പറഞ്ഞിരിക്കുന്നു.

മരിച്ചാൽ ഉടനെ പറുദീസയിൽ അല്ലെങ്കിൽ സ്വർഗ്ഗത്തിൽ പോകും എന്ന് പഠിപ്പിക്കാൻ ചിലരെങ്കിലും ഉപയോഗിക്കുന്ന ഒരു വേദഭാഗം

കുരിശിലെ കള്ളനോട് കർത്താവ് “ഇന്നു നീ എന്നോടു കൂടെ പരുദീസയിൽ ഇരിക്കും” എന്നു പറഞ്ഞു എന്നതാണ്. ലൂക്കോസ് 23:48. യേശുക്രിസ്തു അങ്ങനെ ആണ് പറഞ്ഞതെങ്കിൽ ക്രൂശിലെ കള്ളൻ അന്നു തന്നെ, അതായത് അവരെ ക്രൂശിച്ച വെള്ളിയാഴ്ച ദിവസം തന്നെ പരുദീസയിൽ എത്തണം. എന്നാൽ യോഹന്നാന്റെ സുവിശേഷം 19:31,32 ൽ കാണുന്നത് പടയാളികൾ വന്ന് രണ്ടു കള്ളന്മാരുടെയും കാൽ ഒടിച്ച് ക്രൂശിൽ നിന്ന് എടുത്തു എന്നാണ്. അവർ അന്നേ ദിവസം മരിച്ചതേ ഇല്ല.

യോഹന്നാൻ 20:17 ൽ യേശു ഉയിർത്ത ശേഷം മറിയയോട് “ഞാൻ ഇതുവരെ പിതാവിന്റെ അടുക്കൽ കയറിപ്പോയില്ല” എന്നു പറഞ്ഞു അപ്പോൾ, അന്നേദിവസം മരിച്ച യേശുക്രിസ്തുവും പരുദീസയിൽ പോയില്ല എന്ന് വ്യക്തമാണ്. പിന്നെ എങ്ങനെ വി. ലൂക്കോസ് അങ്ങനെ രേഖപ്പെടുത്തി?

മൂന്നുപേരും ക്രൂശിൽ മരണം പ്രതീക്ഷിച്ചു കൊണ്ട് കിടക്കുമ്പോൾ, സമശിക്ഷാവിധിയിൽ ആയിരിക്കുന്ന യേശു രാജത്വം പ്രാപിച്ചു വരുമെന്നു പറഞ്ഞ കള്ളന്റെ വിശ്വാസം അത്ഭുതാവഹം തന്നെ. അന്ന് തന്നെയും ഓർക്കണെ എന്നായിരുന്നു അവന്റെ യാചന. അവന്റെ വിശ്വാസം അനുസരിച്ച് അവൻ കിട്ടേണ്ട പരുദീസ അവനു കിട്ടും എന്നാണ് കർത്താവ് പറഞ്ഞത്. എന്നാൽ അന്നേ ദിവസം അത് നടക്കാത്തതുകൊണ്ട് മൂലഗ്രന്ഥത്തിലേക്ക് ശ്രദ്ധ തിരിക്കേണ്ടിയിരിക്കുന്നു. ശരിയായ ഇംഗ്ലീഷ് പരിഭാഷ ഇങ്ങനെയാണ്. “Truly to-you I-say, today with-me You - will- be in Paradise” ഇവിടെ ഹൈഫൻ ഇട്ടിരിക്കുന്ന വാക്കുകൾ മൂലഗ്രന്ഥത്തിൽ ഒറ്റ വാക്കാണ് മൂലഗ്രന്ഥത്തിൽ കോമ ഒന്നും ഇല്ല. പിൻക്കാലത്ത് തർജ്ജിമ ചെയ്തവർ അവരുടെ സ്വന്തം ഇഷ്ടപ്രകാരവും വിശ്വാസപ്രകാരവും കോമാ ഇട്ടു. “Truly to-you I-say, today with-me You - will - be in Paradise.” കോമ I-say കഴിഞ്ഞ് ഇട്ടിട്ട് തർജ്ജിമ ചെയ്താൽ, ഇന്ന് നീ എന്നോടു കൂടെ പരുദീസയിൽ ഇരിക്കുമെന്ന് സത്യമായിട്ട് ഞാൻ നിന്നോട് പറയുന്നു - എന്നു വരും. അതേ സമയം കോമാ “today” കഴിഞ്ഞിട്ടാൽ, "Truly to-you I-say today, with-me You - will - be in Paradise." തർജ്ജിമ ചെയ്താൽ:- “നീ എന്നോടു കൂടെ പരുദീസയിൽ ഇരിക്കുമെന്ന് സത്യമായിട്ട് ഇന്നു ഞാൻ നിന്നോട് പറയുന്നു” എന്നു വരും. സംഭവങ്ങളുടെ പശ്ചാത്തലത്തിൽ രണ്ടാമത്തേതാണ് ശരി.

ഇയ്യോബ് 19:26 ൽ എന്റെ ത്വക്ക് ഇങ്ങനെ നശിച്ച ശേഷം ഞാൻ ദേഹരഹിതനായി ദൈവത്തെ കാണും എന്ന് ചില വേദപുസ്തകങ്ങളിൽ ഉണ്ട്. ഇപ്പോഴത്തെ വേദപുസ്തകത്തിൽ “ദേഹരഹിതനായി” എന്നാണ് കാണുന്നത്. ഇത് തർജ്ജിമ പിശകായിരുന്നു ഇംഗ്ലീഷിൽ, "I Know that in my flesh I shall see God" എന്നാണ് എഴുതിയിരിക്കുന്നത്. കർത്താവിനെ

കാണണമെങ്കിൽ വിശുദ്ധനായി ജീവിച്ചു മരിച്ച് ശരീരത്തോടു കൂടെ ഉയിർത്തെഴുന്നേൽക്കണം. ദൈവകല്പനയും യേശുവിലുള്ള വിശ്വാസവും കാത്തുകൊള്ളുന്നവനാണ് വിശുദ്ധൻ. വെളിപ്പാട് 14:12, ആവർത്തനം 28:19, സാഖ്യ 15:40.

വളരെ അധികം തെറ്റുധരിക്കപ്പെട്ട ഒരു വേദവാക്യമാണ്. 1പത്രോസ് 3:19 “ആത്മാവിൽ അവൻ ചെന്നു, പണ്ടു നോഹയുടെ കാലത്തു പെട്ടകം ഒരുക്കുന്ന സമയം ദൈവം ദീർഘക്ഷമയോടെ കാത്തിരിക്കുമ്പോൾ അനുസരിക്കാത്തവരായി തടവിലുള്ള ആത്മാക്കളോടു പ്രസംഗിച്ചു.”

ആർ, ആരോട്. എപ്പോൾ പ്രസംഗിച്ചു? എപ്പോൾ എന്ന ചോദ്യത്തിന് വാക്യത്തിൽ തന്നെ ഉത്തരം ഉണ്ട്. നോഹയുടെ കാലത്ത് പെട്ടകമൊരുക്കുന്ന സമയത്ത് ആണ് പ്രസംഗിച്ചത്, ആർ പ്രസംഗിച്ചു? ആത്മാവിൽ അവൻ ചെന്ന് പ്രസംഗിച്ചു. 2 പത്രോസ് 2:5ൽ “നീതി പ്രസംഗിയായ നോഹ” എന്ന് പറഞ്ഞിരിക്കുന്നതിനാൽ നോഹ നീതി പ്രസംഗിച്ചു എന്ന് നാം മനസ്സിലാക്കുന്നു. നോഹയുടെ തലമുറയിൽ ദൈവ കൃപ ലഭിച്ച (ഉല്പത്തി:6:8) ഏക വ്യക്തി നോഹയായിരുന്നല്ലോ. എന്നാൽ, പ്രവാചകന്മാരിൽ ഉണ്ടായിരുന്നത് ക്രിസ്തുവിന്റെ ആത്മാവായിരുന്നു എന്ന് 1പത്രോസ് 1:10, 11 ൽ കാണുന്നു. അതുകൊണ്ട് നോഹ പെട്ടകം ഒരുക്കിയ കാലത്ത് ക്രിസ്തുവിന്റെ ആത്മാവിൽ പിശാചിന്റെ തടവിൽ ഉണ്ടായിരുന്ന അന്നത്തെ അനുസരണം കെട്ടവരോട് നോഹ പ്രസംഗിച്ചു എന്നാണ് വാക്യം പറയുന്നത്.

മത്തായി 17:3 ൽ, മരിച്ചു പോയ മോശയും എലിയാവും മറുരുപമലയിൽ പ്രത്യക്ഷപ്പെട്ടതെങ്ങനെ?

ഏലിയാവ് മരിക്കാതെ സ്വർഗ്ഗത്തിലേക്ക് എടുക്കപ്പെട്ട ആളാണ് 2 രാജാക്കന്മാർ 2:11. എലിയാവ് സ്വർഗ്ഗത്തിൽ ഉണ്ട്. മോശ മരിച്ച് അടക്കിയെങ്കിലും മോശയുടെ ശവക്കുഴിയുടെ സ്ഥലം ആരും അറിയുന്നില്ല എന്ന് ആവർത്തനം 34:6 ൽ വായിക്കുന്നു. യൂദയുടെ ലേഖനം 9-ാം വാക്യത്തിൽ പ്രധാന ദൂതനായ മിഖായേലും പിശാചും കൂടെ മോശയുടെ ശരീരത്തെക്കുറിച്ച് തർക്കിച്ച് വാദിച്ചു എന്ന് കാണുന്നു. മോശയുടെ ശരീരം മിഖായേലിന് ആവശ്യമായിരുന്നു. പിന്നെ ശിഷ്യന്മാർ മോശയെ മറുരുപ മലയിൽ കർത്താവിനോട് കൂടെ കാണുകയും ചെയ്യുന്നു. അപ്പോൾ മോശയുടെ ശരീരവും ജീവശ്വാസവും യോജിച്ച് ജീവനുള്ള ദേഹിയായി മോശ സ്വർഗ്ഗത്തിലുണ്ട് എന്ന് അനുമാനിക്കേണ്ടിയിരിക്കുന്നു.

കർത്താവിന്റെ രണ്ടാം വരവിങ്കൽ ആദ്യം, മരിച്ചു പോയ വിശുദ്ധന്മാർ ഉയിർക്കും. പിന്നെ ജീവനോടെ ശേഷിച്ച വിശുദ്ധന്മാർ രൂപാന്തരം പ്രാപിക്കും. 1തെസ്സലോനീക്യർ 4:16,17, മരിച്ചുയിർക്കുന്നവരുടെ പ്രതികമായി മോശയെയും മരണം കാണാതെ തേജസ്ക്കരി

കുറച്ചുവരുന്നവരുടെ പ്രതീകമായി എലിയാവിനേയും സാധാരണയായി കണക്കാക്കുന്നുണ്ടല്ലോ.

അത്ഭുതങ്ങളുടേയും അടയാളങ്ങളുടേയും വെളിപ്പാടുകളുടെയും കാലമാണ് അന്ത്യകാലം. ഏറ്റവും വലിയ ഒരു അത്ഭുതം നടന്നത് 1 ശമുവേൽ 28 ന്റെ 9 മുതൽ 19 വരെ, രേഖപ്പെടുത്തിയിട്ടുണ്ട്, ഒരു വെളിച്ചപ്പാടത്തിൽ ക്ഷുദ്രം ചെയ്ത് മരിച്ചുപോയ ശമുവേൽ പ്രവാചകനെ വരുത്തി. മരിച്ചവരെ ഉയിർപ്പിക്കാൻ ദൈവത്തിനുമാത്രമേ കഴിയൂ. ക്ഷുദ്രത്തിനു കഴിയുമായിരുന്നെങ്കിൽ മനുഷ്യർ തങ്ങൾക്ക് പ്രിയപ്പെട്ട പലരെയും ഉയിർപ്പിക്കുമായിരുന്നു. ക്ഷുദ്രപ്രയോഗത്താൽ ശമുവേലിന്റെ വേഷത്തിൽ വെളിപ്പെട്ട സാത്താനും സത്യം പറഞ്ഞു.. “നീ എന്നെ വിളിച്ചതിനാൽ എന്റെ സ്വസ്ഥതയ്ക്ക് ഭംഗം വരുത്തി”. മരിച്ചവർ സ്വസ്ഥതയിലാണെന്ന് സാത്താനും സമ്മതിക്കുന്നു. ഇന്നത്തെ ലോകത്തിലും ഇതു പോലെ വലിയ അത്ഭുതങ്ങളും വെളിപ്പാടുകളും ഉണ്ടാക്കുവാൻ സാത്താൻ കഴിയും. കർത്താവിന്റെ നാമത്തിൽ തന്നെ ഇവ ഒക്കെയും ചെയ്യും എന്ന് മത്തായി 7 ന്റെ 22-ാം വാക്യം പറയുന്നു. 23-ാം വാക്യം പറയുന്നത്. “ഞാൻ ഒരു നാളും നിങ്ങളെ അറിഞ്ഞിട്ടില്ല. അധർമ്മം പ്രവർത്തിക്കുന്നവരെ എന്നെ വിട്ടുപോകുവിൻ എന്ന് തീർത്തു പറയും.” ഇത്തരം അത്ഭുതങ്ങളുടെ പിറകേ ഉള്ള പോക്ക് യേശുക്രിസ്തു കർശനമായി നിരോധിച്ചിട്ടുണ്ട്. മത്തായി 24:24,25

പ്രാർത്ഥനയ്ക്ക് ഉത്തരം ലഭിച്ചതുകൊണ്ടോ അത്ഭുതം ജീവിതത്തിൽ സംഭവിച്ചതു കൊണ്ടോ, ഉപവാസ പ്രാർത്ഥന നടത്തിയതു കൊണ്ടോ, വെളിപ്പാടുകൾ ദൈവത്തിൽ നിന്ന് ലഭിച്ചതു കൊണ്ടോ ജീവിതം വിശുദ്ധമാകുകയില്ല. വിശുദ്ധി പണംകൊടുത്ത് വാങ്ങാവുന്ന തല്ല. വിശുദ്ധീകരണം കൂടാതെ ആരും കർത്താവിനെ കാണുകയുമില്ല. എബ്രാ. 12:14. ദൈവത്തിന്റെ പത്തു കല്പനകൾ ദൈവം പറഞ്ഞതു പോലെ അനുസരിച്ചാൽ മാത്രമേ ജീവിതം വിശുദ്ധമാകുകയുള്ളൂ. സ്വർഗ്ഗത്തിന് നമ്മെ അർഹരാക്കുന്നത് ജീവിതവിശുദ്ധി ഒന്നു മാത്രമാണ്. കല്പനാലംഘനമാണ് പാപം 1 യോഹ.3:4

എല്ലാറ്റിൻറെയും സാരം കേൾക്കുക; ദൈവത്തെ ഭയപ്പെട്ടു അവന്റെ കല്പനകളെ പ്രമാണിച്ചുകൊൾക; അതു ആകുന്നു സകല മനുഷ്യർക്കും വേണ്ടുന്നതു. സഭാപ്രസംഗി 12:13

സിസ്റ്റി അലക്സാണ്ടർ  
മല്ലപ്പള്ളി വെസ്റ്റ്